

ဗဟိုစည်းရုံးရေးကော်မတီ ဗမာပြည်ကွန်မြူနစ်ပါတီ၏

အထူးကွန်ဖရင့်သို့ တင်သွင်းတဲ့

အစီရင်ခံစာ

ရဲဘော်တို့

မြေအောက်ကို နက်နက်ရှိုင်းရှိုင်းလျှိုးနေရတဲ့ကာလမှာ ကျင်းပရတဲ့ အထူးကွန်ဖရင့်ဖြစ်လို့ အစီရင်ခံစာကို လိုတိုရှင်း ရေးပါမယ်။ လိုအပ်တဲ့ ရှင်းလင်းချက်တွေကို အရေးတော်ပုံဂျာနယ်မှာ ရေးပါမယ်။ သဘောတရားဆိုင်ရာကိစ္စများကိုတော့ ပြည်သူ့အာဏာမှာ ရေးပါမယ်။

(က) နိုင်ငံရေးအစီရင်ခံစာ

(၁) မျက်မှောက်ခေတ်

၁၉၃၀ ပြည့်လွန်ကာလများကလို အခု ဖြစ်နေတယ်။ ဂလိုဘယ်လိုက်ဇေးရှင်းခေတ်ဖြစ်လို့ လှုပ်ရှားမှုက ပိုပြီးကျယ်ပြန့်တယ်။ မာ့ကစ် ရေးခဲ့တာတွေ မှန်လှချည့်လို့ ဓနရှင်ဘောဂဗေဒပညာရှင်တချို့က ရေးကြတယ်။ တချို့ကဆိုရင် ‘အရင်းရှင်စနစ် ပျက်ကိန်းကြိုပြီလော’ လို့ ရေးတယ်။

နိုင်ငံတွေမှာ စီးပွားရေး၊ နိုင်ငံရေး၊ လူမှုရေး မငြိမ်သက်မှုတွေ ဖြစ်နေတယ်။ အတိုင်းအတာ မတူရင်သာရှိမယ်။ အားလုံးက ကိုယ့်ဒုက္ခနဲ့ကိုယ် ဖြစ်နေကြတာပဲ။ ကိုယ့်ဒုက္ခ သူများပေါ်ချတာမှာလည်း တူကြတယ်။ အားလုံးက ကိုယ်ကျိုးစီးပွားကာကွယ်ရေးဝါဒကို လုပ်နေကြတာပဲ။ စစ်ရေးလေ့ကျင့်မှုတွေကလည်း ပြတ်တယ်မရှိဘူး။ စစ်မဟာမိတ်အဖွဲ့တွေလည်း ပြန်လည်နိုးထလာနေတယ်။ ဝီယက်နမ်စစ် ပြီးကတည်းက လုံးလုံးငြိမ်နေတဲ့ ဩစတြေးလျ၊ နယူးဇီလန်၊ အမေရိကန် စစ်မဟာမိတ်အဖွဲ့ (ANZUS) က ပြန်လည် နိုးထလာတယ်။

ကမ္ဘာ့အခင်းအကျင်းသစ် (NWO) အတွက် လွန်ပွဲက အာရှမှာ ဖြစ်နေတယ်။ ‘စစ်အေးတိုက်ပွဲ’ တုန်းက အဓိကအားဖြင့် ဥရောပမှာ ရန်စောင်နေပြီး စစ်တိုက်တော့ ကိုယ်စားလှယ်ထားပြီး အာရှမှာ တိုက်ကြတာပဲ။

‘စစ်အေးတိုက်ပွဲ’ က အမေရိကန်နဲ့ဆိုဝီယက် စောင်ကြတာဖြစ်ပေမယ့် အခု ‘ကမ္ဘာ့အခင်းအကျင်းသစ်လွန်ပွဲ’ က အမေရိကန်နဲ့ တရုတ် ဖြစ်နေတာပါ။ မျက်မှောက်ခေတ်မှာ ဗမာပြည်ဟာ တသီးတခြားရပ်တည်လို့ မရပါဘူး။ တနည်းနည်းနဲ့ ပတ်သက်နေရမှာပဲ။

တရုတ်နဲ့ကုလားကြားမှာ တိုင်းပြည်ငယ် (၃) ပြည်ပဲ ရှိပါတယ်။ နီပေါ၊ ဘူတန်နဲ့ဗမာပြည်ပါ။ နီပေါနဲ့ဘူတန်က ကုန်းတွင်းပိတ်နိုင်ငံပဲ။ ဗမာပြည်က အိန္ဒိယသမုဒ္ဒရာ မေးတင်နေတာပါ။ တရုတ်နဲ့ကုလားသာမက ပင်လယ်ကလာမယ့်ရန်လည်း ရှိနေတာပဲ။

အိန္ဒိယသမုဒ္ဒရာကို စိုးမိုးတဲ့အင်အားကြီးနိုင်ငံမှန်သမျှလိုလိုနဲ့ ဗမာပြည်က ကြိုဖူးတာချည်းပဲ။ ပေါ်တူဂီ၊ ပြင်သစ်၊ အင်္ဂလိပ် ကြိုဖူးတယ်။ မကြိုရတာ စပိန်ပဲ ရှိတယ်။ ဘယ်သူနဲ့ကြိုရကြိုရ ကိုယ်ကံလိုက်ရတာချည်းပါ။ ဇင်ကာလို ကလေးကချေကတောင် သံလျင်မှာ ဘုရင်လုပ်တာ ခံရသေးတယ်။

တရုတ်ကူဗလိုင်ခန်အောက် ရောက်တာက တခဏပဲ။ အင်္ဂလိပ်အောက် ရောက်တာက နှစ်ပေါင်း (၁၂၀) ကျော်တယ်။

‘ဘယ်သူ့ကျန်မှ အဖြစ်မခံပြီ’ ဆိုတာဟာ ဗကပ ရဲ့ ‘ပြည်ချစ်ဝါဒ’ ကြွေးကြော်သံပဲ။ ကမ္ဘာ့ငြိမ်းချမ်းရေး၊ အာရှငြိမ်းချမ်းရေး၊ အရှေ့တောင်အာရှ ငြိမ်းချမ်းရေးကို ထိန်းသိမ်းကာကွယ်ကြမယ့် နိုင်ငံတကာပြည်သူများနဲ့ သွေးစည်းညီညွတ်သွားပါမယ်။

အခုတော့ အင်အားကြီးနိုင်ငံတွေ ‘ပါဝါပျော့’ လွန်ဆွဲနေကြတုန်းပါ။ တဖက်ကလည်း ‘ပါဝါအမာ’ ကို အပြိုင်အဆိုင် ထုတ်ပြနေကြတယ်။ အချိန်မရွေး ထိန်းသိမ်းမရ ပေါက်ကွဲမယ့်အန္တရာယ် ရှိပါတယ်။ ‘ပါဝါပျော့’ ဆိုတာ ‘ပါဝါမာ’ ကျောထောက်နောက်ခံရှိမှပဲ

အကျိုးရှိတာပါ။ ‘ပါဝါမာ’ မရှိဘဲ ‘ပါဝါပျော့’ သွားလုပ်ရင် ဗိုလ်အောင်ဆန်းပြောခဲ့တဲ့ နိုင်ငံမျိုးပဲ ဖြစ်မှာပဲ။ မျက်နှာချိုသွေးရမယ့် နိုင်ငံတွေက အခုခေတ်မှာ သိပ်များတယ်။

ဒီလိုအခြေအနေမှာ ဗမာပြည်တွင်းမှာ ပြည်တွင်းငြိမ်းချမ်းရေးနဲ့တည်ငြိမ်ရေးရှိဖို့ လိုပါတယ်။ ‘၂၀၀၈ အခြေခံဥပဒေ’ ကို အတင်းအကျပ်ကျင့်သုံးဖို့ ဦးသိန်းစိန်အစိုးရက လုပ်နေရင် ဘယ်လိုမှ ငြိမ်းချမ်းရေးနဲ့တည်ငြိမ်ရေး ရနိုင်စရာ မရှိပါဘူး။ အဲဒီလိုလုပ်ရင် ဗမာပြည်အတွက် အလွန်အန္တရာယ်ကြီးပါတယ်။

ကျွန်တော်တို့ပါတီကတော့ ဗမာပြည်မှာ စစ်မှန်တဲ့ ပြည်တွင်းငြိမ်းချမ်းရေး ရှိစေချင်တယ်။ ရေရှည်ခံတဲ့ နိုင်ငံရေးတည်ငြိမ်မှု ရှိစေချင်ပါတယ်။ ‘၂၀၀၈ အခြေခံဥပဒေ’ ဘောင်ထဲကို အားလုံးရောက်လာဖို့ အတင်းအကျပ်လုပ်နေရင် ဘယ်လိုမှ ရေရှည်ခံတဲ့ နိုင်ငံရေး တည်ငြိမ်မှု မရှိနိုင်ပါဘူး။

ဦးသိန်းစိန်အစိုးရရဲ့နည်းပရိယာယ်

‘ရွေးကောက်ပွဲ’ လုပ် လွှတ်တော်တွေ ပေါ်လာပြီဆိုတော့ ‘၂၀၀၈ အခြေခံဥပဒေ’ က အသက်ဝင်သွားပါပြီ။ ဒါပေမဲ့ ‘အခြေခံဥပဒေ’ ကို လက်မခံတဲ့ အင်အားစုတွေက ဒု (ထု) နဲ့ဒယ် (ထည်) နဲ့ ရှိနေတယ်။

ဒီအင်အားစုတွေကို ‘အခြေခံဥပဒေ’ အောက်ကို ဆွဲမသွင်းနိုင်ရင် အသက်ဝင်သွားပြီဆိုတဲ့ ‘၂၀၀၈ အခြေခံဥပဒေ’ က ဘာအဓိပ္ပာယ်မှ ရှိမှာမဟုတ်ဘူး။ ချူချာတဲ့ ‘အခြေခံဥပဒေ’ ဖြစ်နေမှာပဲ။

ဒါကြောင့် ဦးသိန်းစိန်အစိုးရက နည်းပရိယာယ်တခု တီထွင်ပြီး လုပ်တယ်။ ဒေါ်စုနဲ့ (ပုဂ္ဂိုလ်အရ) စကားပြောတယ်။ ‘ငြိမ်းအဖွဲ့’ တချို့ကို ဆွဲဆောင်သိမ်းသွင်းတယ်။

ဦးသိန်းစိန်အစိုးရက အမေရိကန်နဲ့ ပြန်လည်ရင်ကြားစေ့ရေးဟာ အခရာကျတယ်ဆိုတာကို သိတယ်။ ဒါကြောင့် ‘မြစ်ဆုံကိစ္စ’ ကို ကမန်းကတန်းကိုင်တယ်။

အမေရိကန်အိုဘားမားအစိုးရကလည်း ဦးသိန်းစိန်အစိုးရနဲ့ NLD ပြန်လည်ရင်ကြားစေ့ရေး ဖြစ်မြောက်စေဖို့ အတော်လေး ထဲထဲဝင်ဝင် ကူညီခဲ့တယ်။ NLD က ရွှေဂုံတိုင်ကြေညာချက်အပေါ်မှာ ရပ်တည်နေပြီး ဦးသိန်းစိန်အစိုးရကလည်း NLD ကို တရားမဝင် ပါတီအဖြစ် သဘောထားနေရင် ဘယ်လိုမှ ရင်ကြားစေ့နိုင်မှာ မဟုတ်ဘူးဆိုတာ သိတယ်။ ဒါကြောင့်ပဲ ‘၂’ ဘက်စလုံးကို ဖျောင်းဖျန်းချတယ်။ ဒီလိုနဲ့ပဲ NLD က မှတ်ပုံတင်မယ်၊ ကြားဖြတ်ရွေးကောက်ပွဲဝင်မယ် ဖြစ်သွားတယ်။

ဒီလိုနဲ့ပဲ -

- ဦးသိန်းစိန်အစိုးရလိုချင်တဲ့ အာဆီယံအလှည့်ကျဥက္ကဋ္ဌနေရာ ရှော့ရှော့ရှုရသွားတယ်။
- အမေရိကန်အစိုးရနဲ့ ပြန်လည်ရင်ကြားစေ့သွားတယ်။

တကယ်ကတော့ အမေရိကန်က ဗမာပြည်အစိုးရကို အလိုရှိတာက သူ့ရဲ့မဟာဗျူဟာရပ်တည်ချက်ကြောင့် ဖြစ်တယ်။ ဦးသိန်းစိန်အစိုးရကို အာဆီယံဥက္ကဋ္ဌဖြစ်ရေး၊ အမေရိကန်နဲ့ သံတမန်အဆင့်မြှင့်ရေး အသေးအမွှားမျိုးမဟုတ်ဘူး။

ဒါကြောင့်ပဲ ဟီလာရီကလင်တန်ကို ဗမာပြည်သို့ အမြန်လွှတ်တယ်။ ဟီလာရီကလင်တန်ရဲ့ ခရီးစဉ်က ဟိုတုန်းက အမေရိကန် နိုင်ငံခြားရေးဝန်ကြီး ဒါးလပ်စ် Dulles ခရီးစဉ်မျိုးပါပဲ။

ဆီးတိုး SEATO ထဲ ဖဆပလ အစိုးရ ပါလာအောင်စည်းရုံးဖို့ ဒါးလပ်စ် လာသလို ဟီလာရီကလင်တန်ကလည်း ANZUS အတွက် တီးခေါက်ကြည့်တာ လုပ်နိုင်ပါတယ်။

ဒါပေမဲ့ လွယ်လွယ်တာ မဟုတ်ဘူး။ နဝတ၊ နအဖ ခေတ်က လွန်ထားကျွံထားတာတွေက များပါတယ်။ မြစ်ဆုံလို ကမန်းကတန်းပြန်ပြီး ‘ဘွာခတ်’ လို့ ရတာမျိုး မဟုတ်လို့ပဲ။

**NLD ရဲ့ ရှေ့ရေး**

သူတို့ပဲ သူတို့ကံကြမ္မာ ဖန်တီးမှာပါ။ ဗကပ အနေနဲ့ ‘၁၉၈၅ ပို့စကတ်လှုပ်ရှားမှု’ လုပ်ပြီးကတည်းက လစ်ဘရယ်ဒီမိုကရက်တီတစ်ခု ဗမာပြည်မှာ မွေးဖွားလာဖို့ မျှော်လင့်လိုလားခဲ့ပါတယ်။ ဗိုလ်ချုပ်ကတော်ဒေါ်ခင်ကြည် ဦးဆောင်တဲ့ပါတီ ပြည်တွင်းမြေအောက် (ယူဂျီ) ပါတီ သဏ္ဍာန်နဲ့ဖြစ်ဖြစ် ပြည်ပအဝေးရောက်သဏ္ဍာန်နဲ့ဖြစ်ဖြစ် ပေါ်လာဖို့အထိ စဉ်းစားခဲ့ပါတယ်။

ကံအားလျော်စွာပဲ ၁၃၀၀ ပြည့်ရဲ့ ရွှေရတုနှစ် ‘၁၃၅၀’ မှာ အုံကြွမှု (ရှစ်လေးလုံး) ပေါက်ကွဲတယ်။ ၁၉၇၄ အခြေခံဥပဒေ ပျက်တယ်။ ပါတီစုံဒီမိုကရေစီစနစ် အစိုးရအညွှန်ပေါ်လာတယ်။ အမျိုးသားဒီမိုကရေစီအဖွဲ့ချုပ် NLD ဖွဲ့စည်းလာတယ်။ ဗကပ က အားပေးဝန်းရံခဲ့တယ်။

ပြောချင်တာက မမွေးခင်ကတည်းက မျှော်တယ်။ မွေးလာတော့ အားပေးတယ်။ ၁၉၉၀ မှာ အောင်မြင်တော့ ဝမ်းသာတယ်။ အဲဒီပါတီ ကြမ္မာဆိုးတိုးမှာကို စိုးရိမ်မကင်းဖြစ်ရဆုံးသူတွေထဲမှာ ဗကပ ပါနေမယ်ဆိုတာပဲ။

ဒါကြောင့် မမှားတန်တာ မမှားအောင် NLD ကို အပြုသဘောနဲ့ ဝေဖန်သွားဖို့ ဆုံးဖြတ်ထားပါတယ်။

**ကျောရိုးတောင့်ဖို့လိုတယ်**

၁၉၉၀ လွန်တုန်းက လစ်ဘရယ်ဒီမိုကရက်တွေက စစ်အာဏာရှင်စနစ်ကို ဖယ်ရှားပြီး သူတို့ရဲ့ ‘လစ်ဘရယ်ဒီမိုကရက်အာဏာ’ ကို တည်ထောင်နိုင်လိမ့်မယ်လို့ ပိုတွက်ခဲ့မိတယ်။

သူတို့က စင်ပြိုင်အာဇာနည်နေ့ကျင်းပရေး၊ ဂန္ဓိခန်းမဆုံးဖြတ်ချက်၊ မတရားတဲ့အမိန့်အာဏာဟူသမျှ တာဝန်အရဇီဆန်ကြ၊ ညောင် ၂ ပင် သပိတ်မှောက်၊ ရွှေဂုံတိုင်ကြေညာချက်အထိ ကြွေးကြော်သံတွေ ထုတ်ခဲ့ပြီး တကယ်လုပ်တော့ တထစ်ချင်း လျော့ပေးလာတာပဲ။ အခုတော့ ‘၂၀၀၈ အခြေခံဥပဒေ’ အောက်ကို ဝင်လိုက်ပြီ။ ထစ်ကုန်အောင် လျော့ပေးလိုက်ပြီ။ လစ်ဘရယ်ဒီမိုကရက်တွေက မယုံနိုင်လောက်အောင် ကျောရိုးမဲ့နေလို့ ဗကပ ရဲ့ အထင်ဟာ ပါစင်အောင် လွဲခဲ့ပါတယ်။ သူတို့ရှေ့ရေး သူတို့ပဲဆုံးဖြတ်ရမှာပါ။ ဘာတွေဆုံးဖြတ်မလဲဆိုတာကို စောင့်ကြည့်နေရမှာပါ။ မှန်ကန်တဲ့ နိုင်ငံရေးလမ်းစဉ်ကို မှန်ကန်တဲ့ စည်းရုံးရေးလမ်းစဉ်နဲ့ အကောင်အထည်ဖော်မှ အောင်မြင်မှာပါ။

**အာရပ်စတိုင် (ဟန်) လူထုအုံကြွမှုဆိုတဲ့ကိစ္စ**

ဦးသိန်းစိန်ကလည်း အဲဒီလို ‘နည်း’ မျိုး ‘ဟန်’ မျိုး ဗမာပြည်မှာ မဖြစ်ချင်စေသလို ဒေါ်စုကလည်း မဖြစ်ချင်ဘူးလို့ ပြောနေတယ်။

ကျွန်တော်တို့ယူဆတာက ‘မြန်မာ့ဟန် လူထုအုံကြွမှု’ ပဲ ဖြစ်မှာပါ။ အာရပ်လူမှုအဖွဲ့အစည်းနဲ့ ဗမာပြည်က ဘယ်ဟာမှတူတာ မဟုတ်လို့ပါ။ ‘၁၉၈၈’ က လူထုအုံကြွမှုမျိုးပဲ ဖြစ်မှာပါ။ ‘ရှစ်လေးလုံး’ က ကိုမင်းကိုနိုင်တို့ မျိုးဆက်ခေါင်းဆောင်စုကို ဖော်ထုတ်လိုက်သလို အနာဂတ်လူထုအုံကြွမှုကလည်း ‘မျိုးဆက်သစ်ခေါင်းဆောင်စု’ ကို ဖော်ထုတ်လာပါလိမ့်မယ်။ ဘယ်တော့၊ ဘယ်လို၊ ဘယ်သူတွေ ပေါ်လာမလဲလို့တော့ ပြောဖို့စောပါသေးတယ်။ သေချာပေါက်ပြောနိုင်တာက ဘယ်သူမှ ဟန့်တားလို့မရဘူးဆိုတာပါ။

**မြစ်ဆုံကိစ္စ**

အထက်မှာ ‘မြစ်ဆုံ’ ကိစ္စ ကမန်းကတန်းကိုင်လိုက်တယ်လို့ ရေးခဲ့ပါတယ်။ ဗကပ က ၂၀၁၁ ဇူလိုင်လကတည်းက ‘ဧရာဝတီကို ကယ်တင်ပါ’ ဆိုတဲ့ကြွေးကြော်သံ တင်ခဲ့တယ်။ (အရေးတော်ပုံဂျာနယ် အမှတ် (၄))

ဧရာဝတီတစ်လုံးကို ကယ်တင်ရမှာပါ။ ‘မြစ်ဆုံကိစ္စ’ တခုတည်း မဟုတ်ပါဘူး။ ဧရာဝတီက မြစ်လက်တက်တွေ သိပ်များပါတယ်။ မေခ၊ မေလိခက စပေမယ့် မြစ်လက်တက်တွေရဲ့ ရေအရင်းအမြစ်ကို အဓိကအားဖြင့် ရယူနေရတာပါ။ ရေအရင်းအမြစ်အားလုံးကို ထိန်းသိမ်းရမှာပါ။ ချင်းတွင်းမြစ်ညာမှာ ထမံသီဆည်ကို အိန္ဒိယက လုပ်မှာပါ။ မူးမြစ်၊ မြစ်ငယ်၊ ပန်းလောင် စတာတွေကတော့ စစ်အစိုးရ လုပ်ခဲ့တာပါ။

ဦးသိန်းစိန်အစိုးရ ‘မြစ်ဆုံကိစ္စ’ ဘာကြောင့် ကမန်းကတန်းကိုင်သလဲ။

ဦးဝဏ္ဏမောင်လွင် ကုလသမဂ္ဂညီလာခံတက်ဖို့ နယူးယောက်မြို့ကို ရောက်နေတုန်း ဝါရှင်တန်နဲ့ပါ လမ်းပေါက်ဖို့ ‘မြစ်ဆုံကိစ္စ’ ကမန်းကတန်း ကိုင်လိုက်တာပါ။ တကယ်လည်း ဝါရှင်တန်နဲ့ လမ်းပေါက်သွားပါတယ်။

ဒါပေမဲ့ တရုတ်နဲ့တော့ ‘ပွတ်တိုက်မှု’ ဖြစ်သွားတယ်။ တရုတ်က ဒေါပွတ်တယ်။ သူက ‘မြစ်ဆုံကိစ္စ’ မှာ စာချုပ်ချုပ်နိုင်ဖို့ ခွံထားတာတွေ၊ ကျွေးထားပေးထားတာတွေက မနည်းဘူး။ တရားတပေါင်ဖြစ်ရင် တရုတ်က တနည်းနည်းနဲ့ ဖွင့်ချတော့မှာပဲ။ နအဖ တွေ၊ တိုင်းမှူးတွေ၊ ကူမင်းက ကောင်စစ်ဝန်ချုပ်အပါအဝင် အားလုံးပတ်သက်လာတော့မှာပါ။ ‘မြစ်ဆုံကိစ္စ’ မှာ ‘အေးရှားဝေါ’ က အဓိကအခန်းက ပါနေတော့ အေးရှားဝေါ (စတီပင်လော၊ ထွန်းမြင့်နိုင်) ရဲ့ စီးပွားပြင်ဘက်တွေကလည်း ထကြွလာနိုင်တာပဲ။

အဲဒီလိုဖြစ်တော့ ဦးသိန်းစိန်အစိုးရအနေနဲ့ တရုတ်နဲ့ရန်ပြေမာန်ပြေ ကမန်းကတန်းလုပ်နေရတယ်။ တရားတပေါင်မဖြစ်ဖို့ လုပ်ရတယ်။ ဖာရထေးရတယ်။

‘မြစ်ဆုံ’ ကြောင့် အမေရိကန် - တရုတ် ပါဝါပျော့လွန်ပွဲကတော့ ပိုပြီးပွဲဆူသွားတာ သေချာတယ်။ အမေရိကန်အမှတ်ရသွားတယ်။

ဗမာပြည်ထဲမှာ သစ်တပင်ခုတ်ဖို့၊ ရွှေတတွင်းတူးဖို့၊ တရုတ်တယောက်ဝင်လာဖို့ ဆိုတာက လွယ်တာမှ မဟုတ်တာပဲ။ စစ်အစိုးရ အာဏာပိုင် ခွင့်မပြုဘဲ ဘာမှလုပ်မရပါဘူး။ ‘လူတွင်ပါလို့ နွားကျားဆွဲတာ’ ဖြစ်ပါတယ်။ နဝတ၊ နအဖရဲ့ နှစ်ပေါင်း ‘၂၂’ နှစ် စားထား၊ ဝါးထား၊ မျိုထားတာတွေ အားလုံးပေါ်ကုန်တော့မှာမို့ အမေရိကန်နဲ့ ရင်ကြားစေ့သလို တရုတ်နဲ့လည်း ရန်ပြေမာန်ပြေ ကမန်းကတန်းလုပ်နေကြတာပါ။

**(ခ) စည်းရုံးရေးအစီရင်ခံစာ**

ခေါင်းဆောင်မှုစဉ်ဆက်မပြတ်ရေး

ပါတီတစ်ခုလုံး ယူဂျီ နက်နက်ရှိုင်းရှိုင်း လုပ်နေရချိန်မှာ ဘာကြောင့် ‘အထူးကွန်ဖရင့်’ ကျင်းပရသလဲ။ ခေါင်းဆောင်မှု စဉ်ဆက်မပြတ်ရေးကို အလေးထားလို့ပဲ။ ယူဂျီဘဝက အတော်ကြာတော့မှာပါ။ ဒါသေချာပါတယ်။

ပါတီစည်းမျဉ်း ပုဒ်မ (၃၃) အရ တင်မြှောက်ထားတဲ့ COC က သက်တမ်း ‘၂၀’ ကျော်နေပြီ။ အခု ပုဒ်မ (၃၈) အရ ‘ကွန်ဖရင့် ကျင်းပထားရမှာပဲ။ ဒါမှ စဉ်ဆက်မပြတ်မှာပါ။

‘အထူးကွန်ဖရင့်’ ကို လုပ်ရတာက ဗဟိုခေါင်းဆောင်မှုအဖွဲ့မှာ နှိုင်းယှဉ်ချက်အရ ငယ်ရွယ်တဲ့ ခေါင်းဆောင်စုနဲ့ ဖြည့်ဆည်းပေးချင်လို့ပဲ။ ‘ငါးပုံတပုံ’ ထက် မပိုတဲ့ အရေအတွက်ကို ဖြည့်ဆည်းပေးချင်တာရယ်။ ကိုယ်စားလှယ်များ ကွန်ဖရင့်မှာ တက်ရောက်စေတာ မလုပ်ဘဲ တပါတီလုံး ပါတီဝင်တိုင်းက ဝင်ရောက်ပြီး ပါတီရဲ့လမ်းစဉ်ပေါ်လစီများကို လွတ်လွတ်လပ်လပ် ဆွေးနွေးစေချင်တာရယ်ကြောင့် ‘အထူး’ လို့ ပြောရတာပါ။ ဂလိုဘယ်လိုက်ဇေးရှင်းခေတ်၊ IT ခေတ် ကွန်ဖရင့်ပဲ ဖြစ်မယ်။ မျက်နှာစုံညီ မဖြစ်နိုင်ပါဘူး။

ဘာကြောင့်လဲဆိုတော့ -

ကိုယ့်ကို ‘ဘုံရန်သူ’ လို့ သတ်မှတ်ထားတဲ့ စစ်အာဏာရှင်က ငြိမ်နေမှာ မဟုတ်လို့ပဲ။ နည်းမျိုးစုံနဲ့ ထောက်လှမ်းနေမှာ ဖြစ်လို့ပဲ။ ဦးဝင်းတင်က ဒီချုပ်ရဲ့ အတွင်းသတင်းတွေ ပေါက်ကြားတဲ့အကြောင်း ‘ဘာလဲဟဲ့ လူငရဲ’ စာအုပ်မှာ ရေးခဲ့တယ်။ သူ့အနေနဲ့ ရင်နာ၊ အသည်းနာ၊ နှလုံးနာရသတဲ့။ (စပ်စပ်စုစုမလုပ်တဲ့ ‘ခေတ်ပြိုင်ပါတီ’ ချင်းဖြစ်လို့ ထောက်ထောက်ထားထားလုပ်တဲ့ ဗကပ ကတောင် ဒီချုပ် အတွင်းရေးတွေ သိနေကြားနေတာပဲ။)

မျက်နှာစုံညီတွေ့ကြလို့ ဖြစ်ကိုမဖြစ်ပါဘူး။ သမင်မမွေးခင် ကျားစားခံရမှာပေါ့။ နိုင်ငံရေးလမ်းစဉ်ကိစ္စ၊ ပေါ်လစီကိစ္စတွေမှာ တပါတီလုံး ပါဝင်ဆွေးနွေးနိုင်အောင်တော့ တနည်းတလမ်းနဲ့ ဒီမိုကရေစီအခွင့်အရေး ပေးပါမယ်။

ရှေ့မှာ ကာလရှည်စွာ ပါတီဟာ မြေအောက်ပါတီဘဝနဲ့ နေဖို့ပြင်ထားရဦးမှာပါ။

ဒါကြောင့် ‘အထူးကွန်ဖရင့်’ ကျင်းပပါတယ်။

သခင်စိုးရဲ့ ‘လယ်တဲကွန်ဂရက်’ မျိုးလည်း မလုပ်နိုင်ပါဘူး။

ဂုဏ်နဲ့ခြံဟပ်မိတဲ့ ‘ကွန်ဖရင့်’ ပဲ လုပ်မယ်။ စည်းမျဉ်းကို ဘယ်တော့မှ မချိုးဖောက်ဘူး။

ပါတီက အသက် ‘၇၀’ ကျော်ပြီလို့ ပြောနိုင်တာဟာ စည်းမျဉ်းကို မချိုးဖောက်ဘဲ အတိအကျလိုက်နာခဲ့လို့ပါ။

အခြေအနေပေးလို့ ဟိုတုန်းက ကွန်ဂရက်ကို မျက်နှာစုံညီကျင်းပခဲ့တယ်။ မျက်နှာစုံညီကွန်ဖရင့်တွေလည်း အကြိမ်များစွာ လုပ်ခဲ့ပါတယ်။

အခုတော့ အဲဒီလို မလုပ်နိုင်ပါဘူး။ ‘အထူးကွန်ဖရင့်’ ပဲ လုပ်မယ်။ မျက်နှာစုံညီလည်း မလုပ်နိုင်ဘူး။ ဒါပေမဲ့ ကျယ်ပြန့်စေရမယ်။ အပိုင်း (က) ကို ပါတီဝင်တိုင်း ဝင်ပြီးဆွေးနွေးနိုင်တယ်။ (ဘယ်လိုဆွေးနွေးရမယ်ဆိုတာကို ညွှန်ကြားလွှာတွေ (ဗဟို) က ထုတ်ပါမယ်။) ပါတီဝင်တိုင်း ဆီကို ညွှန်ကြားလွှာ ပို့ပါမယ်။ ပါတီရဲ့လမ်းစဉ်ပေါ်လစီကို ပါတီဝင်တိုင်း ပါဝင်ချမှတ်နိုင်ဖို့ စီစဉ်ပါမယ်။

အပိုင်း (ခ) ကိုတော့ လျှို့ဝှက်သိပ်သည်းစွာ လုပ်ပါမယ်။ ‘သမင်မွေးလိုက် ကျားစားလိုက် အဖြစ်မခံနိုင်ပါဘူး။’ ဒါပေမဲ့ ဒီမိုကရေစီနည်းကျဖြစ်စေဖို့ တာဝန်ခံပါတယ်။ (ဒီကိစ္စအတွက်လည်း လျှို့ဝှက်ညွှန်ကြားလွှာ ထုတ်ပါမယ်။)

ရဲဘော်တို့

ရှေ့ခရီးက ရှည်လျားတယ်။ ကြမ်းတမ်းမယ်။ အခက်အခဲတွေ ပြွမ်းတီးနေမယ်။ စစ်အာဏာရှင်စနစ်ကသာမက လစ်ဘရယ်များကပါ ဗကပ ကို ပိုင်းဝန်းထိုးနှက်တာခံရနိုင်တယ်။ (အခုကိုပဲ အတွေးအခေါ်အရ ထိုးနှက်နေပါပြီ။)

ကျွန်တော်တို့ဟာ ခေတ်ပြိုင်ပါတီတွေကို လေးစားပါတယ်။ သူတို့အနေအထားကိုလည်း ထောက်ထားပါတယ်။ သူတို့ကစပြီး မထိုးနှက်သမျှ မိမိက မထိုးနှက်မဝေဖန်ပါဘူး။

နိုင်ငံရေးလမ်းစဉ်ပေါ်လစီနဲ့ ပတ်သက်လာရင်တော့ သဘောတူနိုင်တာကို ‘ပိုင်းဝန်းမယ်၊ အားပေးမယ်’ လို့ ပြောပါတယ်။ ‘ထောက်ခံတယ်’ လို့တော့ ဘယ်လိုမှ မသုံးနိုင်ပါဘူး။ ဘာတွေလုပ်မယ်မှန်း မသိဘဲ မထောက်ခံနိုင်လို့ပါ။

လစ်ဘရယ်ပါတီတွေရဲ့ မြေပေါ် ‘တရားဝင်ပါတီ’ ဘဝကိုလည်း အားမကျပါဘူး။ ကျွန်တော်တို့ရဲ့ တခါက ခေါင်းဆောင်ကြီးတွေဖြစ်တဲ့ သခင်စိုး၊ ဦးသိန်းဖေ(မြင့်) တို့လို ပါတီဖျက်သိမ်းရတဲ့ ဘဝမျိုးလည်း အရောက်မခံနိုင်ပါ။

ရက်စွဲ။ ။ ၂၅ - ၁၂ - ၂၀၁၁။

အလေးနီဖြင့်

ဗဟိုစည်းရုံးရေးကော်မတီ

ဗမာပြည်ကွန်မြူနစ်ပါတီ